

Onlar da Bakıda “Azəriçay”dan dadacaqlar...

Dünən özgə kölgəsində “qızınanlar”ın bu gün canlarına üşütmə düşüb

Həyatın reallıqları və dialektika bunu deyir: nə qədər uzaqdan yola çıxsada, haqq gec-tez gəlib öz yerini tapır. Bu gerçəyi tarix dəfələrlə sübuta yetirib. Son 30 ildə Cənubi Qafqazda cərəyan edən hadisələrin xronologiyası və mahiyyəti ədalətin təntənəsini nümayiş etdirmiş oldu.

“Mən bunu demişəm, bir daha demək istəyirəm, biz heç vaxt bu vəhşiliyi, bu pisliyi unuda bilmərik. Xocalı soyqırımını necə unutmaq olar? Biz qisasımızı döyüş meydanında aldığımız. Onlardan fərqli olaraq mülki əhaliyə qarşı heç bir nalayiq hərəkət etməmişdik, gücümüzü ancaq Ermənistan ordusunu məhv etmək üçün səfərbər etmişdik. Onlar isə əliyalın insanlara qarşı, qadına, uşağa, qocalara qarşı nə qədər çirkin əməllər etmişdilər, hərbi cinayətlər törətmişdilər”. Azərbaycan Prezidenti İlham Əliyev bu sözləri 8 ay bundan əvvəl Ağdərəyə səfəri zamanı Suqovuşanda yeni kompleksin istifadəyə verilməsi mərasimində deyib. Dövlət başçımızın sakinlərlə görüşdə erməni terrorçuların Birinci Qarabağ müharibəsində azərbaycanlılara qarşı törətdikləri bəşəri cinayətlərə, insanlıqla bir araya sığmayan vəhşiliklərə toxunması təsadüfi deyildi.

Ötən əsrin 90-cı illərinin əvvəllərində Ermənistanın Azərbaycana qarşı apardığı işğalçılıq siyasəti nəticəsində torpaqlarımızın 20 faizi işğal altına düşəndə, bir milyon Azərbaycan vətəndaşı qaçqın-köçkün vəziyyətinə salınanda dünya birliyi, sanki kar və kor olmuşdu. Azərbaycan Prezidenti İlham Əliyev regional və beynəlxalq səviyyələrdə keçirilən bütün tədbirlərdə xalqımızın məruz qaldığı məhrumiyyətləri, ona qarşı törədilən hərbi cinayətləri, Xocalı soyqırımını, Ermənistanın dövlət səviyyəsində etnik təmizləmə siyasəti apardığını dəfələrlə bəyan edib.

“Bu, bizim iradəmizi sındırmadı. Azərbaycan heç vaxt işğalla barışmaq fikrində deyildi. Ermənistan başına gələnlərdən düzgün nəticə çıxara bilməmişdir və İkinci Qarabağ müharibəsi ərəfəsində daha da azğınlaşmışdı, bizə qarşı yeni ərəzi iddiaları ilə çıxış etməyə başlamışdı”. Bu sözləri Prezident İlham Əliyev Xankəndidəki revanşist-separatçı tör-töküntünün Azərbaycanı yeni müharibə ilə hədələmələri kontekstində bildirib. Dövlət başçımızın üstündən səkkiz ay keçəndən sonra, noyabrın 8-də Bakının Azadlıq meydanında Vətən müharibəsində Qələbənin beşinci ildönümünə həsr olunmuş hərbi paradda çıxışı zamanı dedikləri həmin mesajın ardı olmaqla yanaşı, erməni hərbi cəlladları üçün hazırlanan son aqibətin ismarıcı sayılmalıdır: “Hətta deyirdilər ki,

onlar yeni torpaqlar uğrunda yeni müharibə aparacaqlar və Azərbaycanı tam işğal edəcəklər. Deyirdilər ki, onların tankları Bakı küçələrində olacaq. Deyirdilər ki, onlar Bakıda çay içəcəklər. Əslində, onların bu arzuları həyata keçdi. Onları biz gerçəkləşdirdik. Onların tankları bu gün Hərbi Qənimətlər Parkında nümayiş etdirilir. Erməni hərbi cinayətkarları bu gün Bakıda məhkəmə qarşısında cavab verirlər və istintaq təcridxanasında Azərbaycan çayını içirlər”.

İlham Əliyevin çıxışındakı mesajların kimlərə ünvanlandığı bu gün hər bir azərbaycanlıya məlumdur. Söhbət “məşhur üçlük”dən gedir. Qarabağ onların babalarına qonaqpərvərliklə qucaq açmışdı, əcdadları kimi bunlar da suyumuzdan içib, çörəyimizdən yeyib sonda harınladılar və qədim yurdumuzda ikinci erməni dövləti yaratmaq

xəyalına düşdülər. Qonaqpərvərliyimizdən sui-istifadə edənlərin, çörəyi dizinin üstündə olanların son aqibətinə indi bütün dünya şahiddir.

Həmin “üçlüy”ün üzvlərindən birincisi – Xocalıda soyqırımını törədən 366-cı motoatıcı alayın taqım komandiri, işğaldan sonra Xankəndidəki separatçı qurumun, daha sonra isə Ermənistanın müdafiə naziri olmuş, Füzulidə fransalı hərbi mütəxəssislərin layihəsi əsasında qurulmuş yeraltı istehkamları öz adına “keçilməz Ohanyan səddi” adlandıran, 2020-ci il noyabrın əvvəllərində, Vətən müharibəsinin gedişində başının dəstəsi ilə Şuşanın “müdafiəsinə gələn”, amma rəşadətli Azərbaycan Ordusunun zərbini görüb tülkü kimi qaçıb aradan çıxan Seyran Ohanyandır. İndi onun barəsində korrupsiya və digər qanunsuz əməllərinə görə cinayət işi qaldırılıb, məhkəmə araşdırması davam etdirilir.

İkincisi – Xankəndidəki separatçı rejimin “xaç atası” sayılan, 1998–2008-ci illərdə Ermənistanı rəhbərlik etmiş “Qara-



bağ klanı”nın ilk nümayəndəsi, Qarabağın ətrafında işğal etdikləri və “bufer zona” adlandırdıqları 7 rayonu heç vaxt Azərbaycana qaytarmayacağına “and içən” Robert Koçaryandır. O Koçaryan ki, 1999-cu il oktyabrın 11-də Sədərək rayonunda Azərbaycan Prezidenti Heydər Əliyevlə görüşündə diplomatiya dahisinin dəmir məntiqi və siyasi qətiyyəti qarşısında Ermənistan silahlı birləşmələrinin işğal etdiyi 7 rayondan qeyd-şərtsiz çıxmasına razılığını bildirmişdi. Amma 16 gün sonra, o, verdiyi sözün altından qaçmış və belə bir razılaşmanın olduğunu danmışdı. Hazırda onun barəsində də İrəvan Məhkəməsində prezidentliyi dövründə baş vermiş qanlı olaylarda əli olması ilə bağlı, eləcə də korrupsiyaya görə açılmış cinayət işi üzrə dinləmələr aparılır.

“Üçlüy”ün üçüncüsünün Qarabağda dinc əhaliyə qarşı törədilən qanlı cinayətlərdə əlinin olması bir yana, Xocalı qətləmi ilə bağlı ingilis jurnalisti Tomas de Vaala verdiyi müsahibəsində dedikləri ən ağır cəzaya məhkum olunması üçün yetərlidir. Xocalı soyqırımını zəmanə separatçı rejimin müdafiə naziri olmuş, sonra Ermənistanın prezidenti postuna (2008–2018) yiyələnmiş Serj Sarkisyanın sözlərinə diqqət edin: “Xocalıdan öncə azərbaycanlılar düşünürdülər ki, ermənilər mülki əhaliyə əl qaldıra bilməyən xalqdır. Biz bu stereotipi sındırdıq”. Onun bu etirafı törədilmiş qətləmin heç də təsadüf olmadığına, məhz soyqırımı cinayəti kimi Ermənistan tərəfindən əvvəlcədən planlaşdırılaraq icra olunduğuna heç bir şübhə yeri qoymur.

Əlləri soydaşlarımızın, günahsız dinc əhəlinin qanına bulaşmış bu üzdəniqə “üçlük” barədə ona görə ətraflı məlumat veririk ki, onlar sabah, ya birisi gün Bakıda ədalət mühakiməsi qarşısına çıxarılanda oxucularımız əziyyət çəkib bu hərbi cinayətkarların “dosye”lərini axtarmasınlar. Hərçənd bu

gün baş nazirə qarşı gizli koalisiya qurmuş Koçaryan–Sarkisyan–Ohanyan triosunun məqsədi Ermənistanda hakimiyyəti yenidən ələ keçirməkdən daha çox, yuxarıda bir qismini sadaladığımız hərbi cinayətlərə görə Femidanın qarşısına çıxarılacaqlarından keçirdikləri xof və qorxudur. Fəqət onlar layiq olduqları acı aqibətdən yayınmaq üçün faydasız cəhdlərə baş vurmaqdadırlar.

Sonda bir məsələni də qeyd etməyə ehtiyac duyuruq. Ermənistanın İkinci Qarabağ müharibəsi dövrünün generaliteti onlara kənardan ehtiyac duyduqları hərbi yardımını almadıqlarını deyir. Amma onlar bunu deyərək gözələrinin içinə kimi yalan danışır, ikiüzlülük edirlər. Onlar, sadəcə olaraq, hərbi yük təyyarələrinin həm Şimaldan, həm də Şərqdən İrəvana daşdıqları ən müasir silahların belə Azərbaycan əsgərinin döyüş əzmi və qətiyyəti qarşısında gücsüzlüyünün etiraf etməkdən qorxurlar. Bir də ki, hay xislətinə adekvat olaraq, onlar üçün dünən kölgəsinə sığındığına bu gün üz çevirmələri normal hal sayılır. Görünən odur ki, indi kənar “çətir-kölgələrdən” məhrum olanların canına üşütmə düşüb...

Bunu isə öz adımızdan deyirik. Həmin “eks”lərə son aqibətləri ilə bağlı reallaşacağına şübhə etmədiyimiz çılpəq həqiqəti unutmamalarını məsləhət görürdik. Yəni məhkəmə işləri İrəvanda başlayıb Bakıda tamamlanacaq hərbi cinayətkarların hazırda təcridxanada saxlanılan şəxslər kimi “Azəriçay”ın tamını hiss edəcəkləri günə çox qalmayıb. Noyabrın 8-də Vətən müharibəsində qələbəmizin beşilliyi münasibətilə paytaxtda düzənlənən möhtəşəm paraddakı çıxışında bunu onların diqqətinə çatdıranın “dəmir yumruğu”unun dadını və həmişə dediyi sözünün ağası olduğunu artıq görüb və əmin olublar.

İmran BƏDİRXANLI
XQ